

تنظیم اسلامی کا پیغام ————— نظام خلافت کا قیام

# تنظیم اسلامی

## کا امتیازی محل و مقام

مؤلف : ڈاکٹر اسرار احمد

**تنظیم اسلامی حلقہ کراچی جنوبی**

دوسری منزل، حق چیمبر، بالمقابل بسم اللہ تھی ہسپتال، کراچی ایڈمنسٹریشن سوسائٹی

فون: 41-4306040 ای میل: [karachisouth@tanzeem.org](mailto:karachisouth@tanzeem.org)

ویب سائٹ: [www.tanzeem.org](http://www.tanzeem.org)

## پیش لفظ

الحمد للہ! تنظیم اسلامی ایک نظریاتی جماعت ہے جس کے قیام کا ایک خاص پس منظر ہے۔ یہ جماعت ایک منفرد فکر کی حامل اور ایک ایسے طریقہ کار پر عمل ہے جو ”سبج انقلاب نبوی ﷺ“ سے ماخوذ ہے۔ تنظیم اسلامی میں شامل ہونے والے حضرات و خواتین کو دعوت دی جاتی ہے کہ وہ جذباتی طور پر نہیں بلکہ شعوری طور پر اس جماعت کے پس منظر، فکر اور طریقہ کار کو سمجھ کر شمولیت کا فیصلہ کریں۔ اسی طرح رفقاء و رفیقات تنظیم اسلامی کے لیے بھی لازم ہے کہ اپنی فکر کو مطالعہ لٹریچر کے ذریعہ تازہ کرتے رہیں تاکہ یکسوئی اور اعتماد کے ساتھ خدمت دین کا فریضہ ادا کر سکیں۔ جو رفقاء و رفیقات ایسا نہیں کرتے، تنظیم کا فکر ان کے ذہنوں میں دھندلا جاتا ہے۔ وہ تنظیم کی سست روی اور عوام الناس کی طرف سے حوصلہ شکن پذیرائی سے مایوس ہو کر دائیں بائیں دیکھتے ہیں۔ پھر کسی اور جماعت کے اجتماعات میں شرکاء کی کثیر تعداد کو دیکھ کر، اُس کی فکر اور طریقہ کار سے متاثر ہو جاتے ہیں۔ تنظیم کے فکر اور طریقہ کار پر ان کا اعتماد متزلزل ہو جاتا ہے اور وہ اس میں تبدیلی کے خواہش مند نظر آتے ہیں۔ وہ دیگر جماعتوں یا اداروں کی مثال سامنے رکھ کر تجاویز دیتے ہیں کہ :

- (1) ہماری دعوت میں نرمی کا پہلو غالب ہونا چاہیے۔ شرعی پردے اور حلال و حرام کی تمیز کے حوالے سے زیادہ تاکید و انداز اختیار کرنا مناسب نہیں۔ قرآن حکیم کی تعلیمات بار بار سن کر لوگوں کے عمل میں از خود تبدیلی پیدا ہو جاتی ہے۔
- (2) ہمیں نظم کی سختی کم کرنی چاہیے۔ اس سے گھٹن سے پاک ایک آزاد فضا کا ماحول فراہم ہوگا جس میں رفقاء و رفیقات کے لیے کام کرنا آسان ہو جائے گا اور عوام میں ہماری دعوت کو پذیرائی حاصل ہوگی۔

بانی تنظیم اسلامی محترم جناب ڈاکٹر اسرار احمد مدظلہ نے مذکورہ تجاویز کے حوالے سے مورخہ ۵/ اگست ۲۰۰۱ء کو قرآن اکیڈمی، ڈیفنس کراچی میں رفقاء و رفیقات تنظیم اسلامی سے ایک فکر انگیز خطاب فرمایا۔ افادہ عام کے لیے اس خطاب کو قارئین کی خدمت میں تحریری صورت میں پیش کیا جا رہا ہے۔

نوید احمد

امیر تنظیم اسلامی

حلقہ کراچی جنوبی

## تنظیمِ اسلامی کا امتیازی محل و مقام

میں یہ محسوس کرتا ہوں کہ اگر تنظیمِ اسلامی کے قیام کا پس منظر، تنظیم کا دینی و عمرانی فکر اور اس کی دعوت و طریقہ کار کی مسلسل یاد دہانی کا اہتمام نہ ہو تو رفقاء و رفیقات شکوک اور شبہات کا شکار ہو جاتے ہیں۔ دین کا انقلابی فکر اُن کے ذہنوں میں دُھندلا جاتا ہے۔ وہ تنظیم کی پیش رفت کو سست محسوس کرتے ہوئے مایوس ہو جاتے ہیں۔ پھر وہ دائیں بائیں دیگر جماعتوں کی طرف دیکھنے لگتے ہیں اور اُن کے کارکنوں کی کثیر تعداد دیکھ کر تنظیم کے طریقہ کار میں بھی تبدیلی چاہتے ہیں۔ اس حوالے سے مندرجہ ذیل نکات ہمیں اچھی طرح ذہن نشین کر لینے چاہئیں :

1- سب سے پہلے تو یہ بات یاد رکھیں کہ اسلام دین ہے محض مذہب (Religion) نہیں۔ اس میں نہ صرف انفرادی زندگی بلکہ اجتماعی زندگی کے بارے میں بھی احکامات دیے گئے ہیں۔ ہدایت قرآنی ہے کہ پورے کے پورے اسلام میں داخل ہو جاؤ (البقرۃ) : ۲۰۸۔ لہذا جہاں انفرادی زندگی میں احکاماتِ اسلامی پر عمل کرنا ضروری ہے، وہیں اجتماعی زندگی میں بھی احکاماتِ اسلامی کا نفاذ لازم ہے۔ اسی کو اقامتِ دین یعنی اسلام کے نظامِ عدلِ اجتماعی کا قیام کہتے ہیں۔ گویا ایک مسلمان پر جس طرح انفرادی زندگی میں ارکانِ اسلام کی ادائیگی لازم ہے اسی طرح اس پر اقامتِ دین کے مال و جان سے جدوجہد کرنا بھی فرض ہے۔

اقامتِ دین کی جدوجہد کی فرضیت بدقسمتی سے ہماری اکثریت کے پیشِ نظر ہے ہی نہیں۔ قرآنِ حکیم پڑھا بھی جاتا ہے اور پڑھایا بھی جاتا ہے لیکن ”أَنْ أَقِيمُوا الدِّينَ وَ لَا تَتَفَرَّقُوا فِيهِ“ (دین کو قائم کرو اور اس میں تفرقہ نہ ڈالو۔ الشوریٰ : ۱۳) ”يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ“ (اے لوگو جو ایمان لائے ہو! کھڑے

ہو جاؤ عدل کے علمبردار بن کر۔ النساء: ۱۳۵) ”يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ“ (اے لوگو جو ایمان لائے ہو! کھڑے ہو جاؤ اللہ کے لیے عدل کے گواہ بن کر۔ المائدہ: ۸) اور ”لَيَقُومَنَّ النَّاسُ بِالْقِسْطِ“ (تا کہ لوگ قائم ہوں عدل پر۔ الحدید: ۲۵) کے کٹھن احکامات سے صرف نظر کیا جاتا ہے۔ ایسا کرنے والے اسلام پر عمل کر رہے ہوتے ہیں لیکن جزوی طور پر۔ اگر یہ رویہ غیر شعوری طور پر ہے تو شاید قابل معافی ہو، لیکن اگر جان بوجھ کر ہے تو سورۃ البقرہ آیت ۸۵ کے حوالے سے وہ بدترین جرم ہے جس کی سزا دنیا میں رسوائی اور آخرت میں عذابِ شدید ہے۔ ممکن ہے کہ اسلام پر اس جزوی عمل کی وجہ سے وہ خدماتِ دینی بھی حبط کر لی جائیں جو صرف درس و تدریس اور وعظ و نصیحت تک محدود ہیں۔

2 - تنظیمِ اسلامی کے قیام کے پس منظر کو یاد رکھیے۔ سوچئے آخر ہم نے تنظیم کیوں بنائی۔ ویسے بھی ان حالات میں جب کہ امتِ مسلمہ پہلے ہی کئی فرقوں اور جماعتوں میں منقسم ہے، ایک علیحدہ جماعت بنانا کوئی اچھا کام محسوس نہیں ہوتا۔ لیکن اس سب کے باوجود ہم نے تنظیم بنائی۔ ۱۹۷۲ء میں تنظیمِ اسلامی قائم کرتے وقت میں نے اس کے قیام کا پس منظر اپنی اُن دو تحریروں میں بیان کر دیا تھا جو ”تنظیمِ اسلامی کا تاریخی پس منظر“ نامی کتاب میں موجود ہیں۔ ان تحریروں میں، میں نے واضح کر دیا تھا کہ دینِ اسلام کے احیائی عمل کے تین گوشے ہیں یعنی قومی، مذہبی اور دینی۔ قومی گوشہ مسلمانوں کے دنیوی مفادات کے تحفظ اور حقوق کے حصول سے تعلق رکھتا ہے۔ اس گوشے میں مسلم لیگ اور اُس کے ساتھ کئی اور جماعتیں برسر کار ہیں۔ مذہبی گوشہ انفرادی اعتبار سے مسلمانوں کے عقائد کی درستگی، عبادات کی ادائیگی اور رسومات کی اصلاح سے بحث کرتا ہے۔ اس گوشہ میں علمائے کرام اور اُن ہی کی سرپرستی میں تبلیغی جماعت بڑی سرگرمی سے کام کر رہی ہے۔ تبلیغی جماعت کے زیر اثر وعظ و نصیحت کا بڑا مفید کام ہو رہا ہے جس سے لوگوں میں

انفرادی اعتبار سے فرائض کی ادائیگی اور اتباع سنت کا ذوق و شوق پیدا ہو رہا ہے۔ دینی گوشہ اجتماعی زندگی میں اسلام کے عادلانہ نظام کے قیام سے متعلق ہے۔ اس گوشہ میں جماعت اسلامی کام کر رہی تھی لیکن قیام پاکستان کے بعد انتخابی سیاست میں حصہ لینے کی وجہ سے اُس نے اصولی اسلامی جماعت کے منصب سے نیچے اتر کر ایک اسلام پسند قومی سیاسی جماعت کا کردار ادا کرنا شروع کر دیا ہے۔ اُس کے پیش نظر اب کسی نہ کسی طرح اقتدار کا حصول ہے۔ اقامت دین کی جدوجہد کے لیے صالحین کی جماعت تیار کرنا اور اس کے لیے افراد کے افکار کی تطہیر، نفوس کا تزکیہ اور عقائد و اعمال کی اصلاح کا کام جماعت اسلامی کی ترجیحات میں ثانوی درجے کی اہمیت کا حامل ہو کر رہ گیا ہے۔ جماعت اسلامی کے علاوہ کچھ اور جماعتیں بھی نفاذ اسلام کا مطالبہ کرتی ہیں لیکن اُن کی حیثیت بھی کسی خاص مسلک یا فرقہ کی نمائندہ جماعت سے زیادہ نہیں ہے۔ دین کے اس تیسرے اور اہم ترین گوشے میں ایک خلا ہے جسے پُر کرنے کے لیے تنظیم اسلامی کے قیام کا فیصلہ کیا گیا۔

تنظیم اسلامی اپنے قیام کی وجوہات کے ساتھ ساتھ اپنے مقصد میں بھی منفرد ہے۔ اس جماعت کا مقصد حسب ذیل دینی فرائض کی ادائیگی کے لیے مسلمان حضرات و خواتین کو پلیٹ فارم فراہم کرنا ہے :

☆ انفرادی اعتبار سے عقائد و اعمال اور سیرت و کردار کی اصلاح۔ اس حوالے سے زیادہ زور جملہ فرائض و واجبات کی ادائیگی اور بالخصوص شرعی پردے کے اہتمام اور رزقِ حلال کے حصول پر ہے۔

☆ دعوت و تبلیغ اور امر بالمعروف و نہی عن المنکر کے ذریعہ، فریضہ شہادت علی الناس کی ادائیگی۔

☆ پہلے پاکستان میں اور پھر عالمی سطح پر دینِ حق کے غلبے کے لیے کوشش کرنا۔

مندرجہ بالا فرائضِ دینی کی ادائیگی، بالخصوص ظالمانہ نظام کے خلاف جدوجہد کر کے دینِ حق کو غالب کرنا، ایک منظم جماعت کے قیام کے بغیر ناممکن ہے۔ لہذا ہم نے بیعتِ سمع و طاعت فی المعروف کی مضبوط اساس پر تنظیم اسلامی کی بنیاد رکھی ہے۔ یہ واحد اساس ہے جو :

- ☆ منصوص ہے یعنی قرآن و حدیث کے نصوص سے ثابت ہے۔
- ☆ مسنون ہے یعنی سنت نبوی ﷺ سے ماخوذ ہے۔
- ☆ ماثور ہے یعنی سلف صالحین کے عمل کے مطابق ہے۔ دورِ خلافت راشدہ سے لے کر پچھلی صدی عیسوی کے اوائل تک حکومت کے قیام، حکومت کی اصلاح، اقامتِ دین کی جدوجہد، تزکیہٴ نفوس کے لیے سلسلہٴ ارشاد و غیرہ کے لیے اجتماعیت کی اساس بیعتِ سمع و طاعت فی المعروف ہی رہی ہے۔

3- اچھی طرح جان لیجئے کہ معاملہ اگر صرف وعظ و نصیحت اور درس و تدریس تک محدود ہوتا بہت لوگ جمع ہو جاتے ہیں۔ میں بھی جب تک درسِ قرآن دیتا رہا تو بڑی تعداد میں لوگ شریک ہوتے رہے۔ مسجد شہداء لاہور میں ۷۰۰ آدمی ہر اتوار میرے درسِ قرآن میں شریک ہوتے تھے۔ البتہ جب عمل کی بات کی جائے تو بھیڑ چھٹ جاتی ہے۔ قرآن کی انقلابی دعوت ۷۰۰ افراد سنتے رہے لیکن جب انہیں اقامتِ دین کے فرض کی ادائیگی کے لیے تنظیم میں شمولیت کی دعوت دی تو ابتداء میں صرف ۱۶۲ افراد رفیقِ کار بنے۔ تبلیغی جماعت کے اجتماعات میں لاکھوں افراد شریک ہوتے ہیں، لیکن ان کے اکابرین بھی کہتے ہیں کہ اگر ہم نے اگلی بات کا تقاضا کیا اور نبی عن المنکر کے لیے میدان میں آنے کو کہا تو یہ بھیڑ چھٹ جائے گی۔

مرکزی انجمن خدام القرآن لاہور کے مؤسسین میں شامل ایک صاحب نے مجھ سے کہا کہ اس زمانہ میں بڑے بڑے تجارتی کام بغیر سود کے انجام نہیں دیے جاسکتے، لیکن آپ

ہمیں بار بار سود کے بارے میں سخت آیات قرآنی اور وہ حدیث سنا دیتے ہیں جس میں اس گناہ کے ستر حصے بتائے گئے ہیں اور سب سے چھوٹے حصے کو اپنی ماں کے ساتھ منہ کالا کرنے کے برابر قرار دیا گیا ہے۔ آپ ایسی باتیں بیان کرنا چھوڑ دیں ورنہ ہم آپ کے خطابات میں شرکت کرنا چھوڑ دیں گے۔ ظاہری بات ہے کہ میں سود کی حرمت کے بیان کو چھوڑ کر حق کو چھپانے کا مجرم نہیں بن سکتا تھا، لہذا اُن صاحب نے میرے خطابات میں آنا چھوڑ دیا۔ اگر میں بھی صرف انجمن آرائی کا طلب گار ہوتا تو عمل کی بات ہی نہ کرتا اور ایک بھیڑ میرے گرد بھی اکٹھی رہتی۔

اسی طرح عمل کے ساتھ ساتھ کسی جماعت میں شامل ہونا اور اُس کے نظم کی پابندی کرنا بھی لوگوں پر گراں گزرتا ہے۔ نظم جماعت میں تو آدمی سے باز پرس ہوتی ہے، وقت دینے اور مال خرچ کرنے کا تقاضا کیا جاتا ہے۔ بار بار اپنی طبیعت و مزاج کے خلاف نظم کے تقاضے ادا کرنے پڑتے ہیں۔ اس وجہ سے لوگ پیچھے ہٹتے ہیں، لیکن ظاہری بات ہے کہ اگر مقصود اقامت دین کی جدوجہد ہے تو پھر اس کے لیے ایک منظم جماعت کا قیام اسی طرح ضروری ہے جیسے نماز کے لیے وضو کرنا اور حج کی ادائیگی کے لیے احرام باندھنا لازم ہے۔

4 - یہ سوچ درست نہیں کہ ہمیں عمل کی دعوت بتدریج دینی چاہیے۔ الحمد للہ کہ ”اَلْيَوْمَ اَكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيْتُ لَكُمْ الْاِسْلَامَ دِينًا“ (آج میں نے تمہارے لیے تمہارے دین کو مکمل کر دیا اور تم پر اپنی نعمت کو پورا کر دیا اور تمہارے لیے اسلام کو بطور دین پسند کر لیا۔ المائدہ : ۳) کے الفاظ قرآنی کے مطابق دین مکمل ہو چکا ہے اور اب پورے کے پورے دین پر عمل کی کوشش کرنا لازم ہے۔ یہ درست ہے کہ کئی دور میں بہت کم احکامات شریعت نازل ہوئے۔ اکثر احکامات شریعت کا نزول مدنی دور میں ہوا۔ لیکن جیسے ہی ان احکامات کا نزول ہوا، اس کے فوراً بعد سے اُن پر عمل واجب ہو گیا۔ یہی وجہ ہے کہ قرآن حکیم کی ترمیم تلاوت میں وہ سورتیں

ابتداء میں آتی ہیں جن میں احکاماتِ شریعت کا بیان ہے۔ البتہ مکی دور میں تو محض ”لَا إِلَهَ إِلَّا اللَّهُ“ کہنے پر سختیاں اور صعوبتیں برداشت کرنی پڑتی تھیں۔ اہل ایمان پر ابتداء ہی سے جو تکالیف اور مصائب آئے، اس سے اُن کی تربیت ہوئی اور وہ صحیح معنوں میں انقلابی کارکن بن گئے۔ اُن کی آزمائش کا آغاز کلمہ پڑھنے سے ہوتا تھا جبکہ ہمارا امتحان احکاماتِ شریعت پر عمل کرنے سے شروع ہوتا ہے۔ اگر ہم لوگوں کی سہولتیں دیکھتے رہیں گے اور اُنہیں دین کے اُن احکامات کی تلقین نہیں کریں گے جن پر عمل مشکل ہے تو اس طرح کے لوگ کبھی بھی انقلابی کارکن نہیں بن سکیں گے۔ مکی دور میں مردوں اور خواتین دونوں نے مصائب برداشت کیے۔ حضرت یاسرؓ کے ساتھ اُن کی اہلیہ حضرت سمیہؓ نے بھی اذیتیں جھیلتے جھیلتے جامِ شہادت نوش کیا۔ ہجرت میں مردوں کے ساتھ عورتیں بھی شریک تھیں۔ اس کا تذکرہ سورہ آل عمران آیت ۱۹۵ میں ان الفاظ میں کیا گیا ہے :

فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِّنْكُمْ مِّنْ ذَكَرٍ أَوْ أُنْثَىٰ  
بَعْضُكُمْ مِّنَ ۚ بَعْضٍ فَاذْبُرُوا هَاجِرُوا وَآخِرْ جُوا مِنْ دِيَارِهِمْ وَأُوذُوا فِي  
سَبِيلِي وَقَاتَلُوا وَقُتِلُوا لَأُكَفِّرَنَّ عَنْهُمْ سَيِّئَاتِهِمْ وَلَأُدْخِلَنَّهُمْ جَنَّاتٍ تَجْرِي  
مِنْ تَحْتِهَا الْأَنْهَارُ ثَوَابًا مِّنْ عِنْدِ اللَّهِ ط وَاللَّهُ عِنْدَهُ حُسْنُ الثَّوَابِ ﴿۱۹۵﴾

”پس جواب دیا اُن کی دعاؤں کا اُن کے رب نے کہ میں ضائع نہیں کرتا کسی عمل کرنے والے کے عمل کو خواہ وہ مرد ہو یا عورت۔ تم ایک دوسرے ہی میں سے ہو۔ پس جن لوگوں نے ہجرت کی اور جو اپنے گھروں سے نکال دیئے گئے اور جنہیں میری راہ میں ستایا گیا اور جنہوں نے جنگ کی اور جو شہید کر دیئے گئے، میں ضرور اُن سے اُن کی خطائیں دور کر دوں گا اور اُنہیں داخل کروں گا ایسے باغات میں جن کے نیچے نہریں بہتی ہوں گی، ہمیشہ رہیں گے اُن میں۔ یہ بدلہ ہے اللہ کی طرف سے اور اللہ کے پاس ہی ہے بہترین بدلہ۔“

5- خدمتِ قرآن کے حوالے سے محض درس و تدریس کا کام کرنا بھی بہت اچھا ہے۔ ابتداء میں، میں تنہا یہ کام کر رہا تھا لیکن اب کئی اور شخصیات و ادارے یہ خدمت انجام دے رہے ہیں۔ ”تعاون علی البر“ کے جذبہ کے تحت ہم نے ان اداروں سے ہمیشہ تعاون کیا ہے۔ لیکن ان اداروں نے درس و تدریس قرآن ہی کو مقصود بنا لیا ہے اور ان کے پلیٹ فارم سے اگلی منزل یعنی اقامت دین کے لیے جدوجہد کا ذکر ہی نہیں کیا جاتا۔ ہم درس و تدریس کو مقصود نہیں صرف ذریعہ سمجھتے ہیں، جیسے نماز ایک ذریعہ ہے اصل مقصود اقامت دین ہے۔ حکم قرآنی ہے کہ ”وَاسْتَعِينُوا بِالصَّبْرِ وَالصَّلَاةِ“ (صبر اور نماز سے مدد حاصل کرو۔ البقرہ: ۱۵۳)۔ پھر مدد بھی کسی مقصود کے لیے حاصل کی جاتی ہے۔ سورہ توبہ آیت: ۳۳، سورہ فتح آیت: ۲۸ اور سورہ صف آیت: ۹ کی روشنی میں مقصود ہے اقامت دین۔ اسی طرح درس و تدریس اصل مقصود نہیں بلکہ اسلام کی نشاۃ ثانیہ کے لیے ایک ذریعہ ہے۔ یہی وجہ ہے کہ میں نے ۱۹۶۷ء میں ایک طرف ”اسلام کی نشاۃ ثانیہ“ کرنے کا اصل کام، کے عنوان سے تحریر میں علمی کام کی اہمیت پر زور دیا لیکن اسی سال تنظیم اسلامی کی ”قرارداتیس“ بھی مرتب کی۔ ۱۹۷۲ء میں مرکزی انجمن خدام القرآن لاہور قائم کی لیکن اس موقع پر بھی واضح کر دیا کہ انجمن کے قیام سے میرے پیش نظر محض درس و تدریس نہیں بلکہ اسلام کی نشاۃ ثانیہ یعنی دین حق کے غلبہ کمانی کے لیے راہ ہموار کرنا ہے۔

6 - طریقہ کار کے ضمن میں ہم ممکن حد تک ”منج انقلاب نبوی ﷺ“ پر عمل پیرا ہونے کی کوشش کر رہے ہیں۔ اس طریقہ کار میں اولین مرحلہ دعوت کا ہے لیکن اس میں بھی ابتداءً زیادہ زور انداز پر ہوتا ہے نہ کہ تیشیر پر جیسا کہ سورہ مدثر، سورہ فرقان اور سورہ یس کی ابتدائی آیات سے واضح ہے۔ دوسرے مرحلے میں جماعت سازی ہے لیکن بیعتِ سمع و طاعت کی مضبوط اور جکڑ دینے والی اساس پر۔ تیسرے مرحلے میں تربیت

ہے جو حاصل ہوتی ہے پورے کے پورے دین پر عمل کرنے سے۔ پورے کے پورے دین پر عمل کے نتیجے میں، بگڑے ہوئے معاشرے کی طرف سے ایسی مخالفت ہوتی ہے جو انسان کو گندن بنا دیتی ہے۔ پھر صبرِ محض کے مرحلے سے گزرنا تو اول دن ہی سے اس راہ کا لازمی حصہ ہے۔ ان مراحل سے گزر کر، اگر منظم اور تربیت یافتہ افراد کی معتد بہ تعداد پر مشتمل ایک جماعت فراہم ہوگئی تو اقدام کے مرحلے کا آغاز کیا جاسکے گا۔ سنتِ نبوی ﷺ سے ماخوذ اس طریقہ کار میں ہم محض لوگوں کی خواہشات کا خیال کرتے ہوئے اور ان سے پذیرائی حاصل کرنے کے لیے کوئی تبدیلی نہیں کر سکتے۔ ہمارا نصب العین رضائے الہی کا حصول ہے جیسا کہ ہمارے دستور کی دفعہ: ۱ میں درج ہے :

الف: تنظیمِ اسلامی نہ معروف معنی میں سیاسی جماعت ہے، نہ مذہبی فرقہ، بلکہ ایک اصولی، اسلامی، انقلابی جماعت ہے جو پہلے پاکستان اور بالآخر کل روئے زمین پر اللہ کے دین کے غلبے، یعنی اسلام کے نظامِ عدلِ اجتماعی کے قیام یا بالفاظِ دیگر ”اسلامی انقلاب“ اور اس کے نتیجے میں ”نظامِ خلافتِ علیٰ منہاج النبوۃ“ کے قیام کے لیے کوشاں ہے۔

ب: انفرادی سطح پر اس کے جملہ شرکاء کا اصل نصب العین صرف رضائے الہی اور نجاتِ اخروی کا حصول ہے۔

نصب العین رضائے الہی کا حصول ہونے کی وجہ سے ہم نہ اپنی دعوت میں حق کے بیان سے گریز کر سکتے ہیں تاکہ لوگ قریب آئیں اور نہ ہی مذہبی سیاسی جماعتوں کی طرح غیر سنجیدہ کام کر سکتے ہیں تاکہ کسی Short-cut کے ذریعہ جلد از جلد اقامتِ دین کی منزل سر کرنے کی کوشش کریں۔ اقامتِ دین ہمارا مقصود ہے لیکن نصب العین نہیں کہ ہم اس کی خاطر اصولوں پر سمجھوتا کر کے اپنے طریقہ کار کو بدل ڈالیں۔ میں نے تو ۱۹۷۴ء ہی میں یہ بات اپنی ایک تحریر میں لکھ دی تھی (جو ”تنظیمِ اسلامی کا تاریخی پس منظر“ نامی کتاب میں موجود ہے) کہ اقامتِ دین کی منزل مرحلے وار سر ہوگی یعنی ”لَسْرُكِبْنِ“

طَبَقًا عَن طَبَقٍ“ (تم لازماً چڑھو گے درجہ بہ درجہ۔ الانشقاق: ۱۹)۔ یہ صرف نبی کریم ﷺ تھے جنہوں نے ایک ہی Life Span میں یہ کام مکمل کر لیا۔ اب تو کئی نسلوں میں جا کر یہ کام مکمل ہوگا۔ پچھلی صدی میں مولانا ابوالکلام آزاد نے حکومتِ الہیہ کا نعرہ لگایا۔ پھر جب وہ قومی جدوجہد میں کھو گئے تو مولانا مودودی نے اس کام کا بیڑا اٹھایا اور جب وہ انتخابی سیاست کی بھول بھلیوں میں گم ہو گئے تو میں اس مشن کو آگے لے کر چلنے کی کوشش کر رہا ہوں۔

7- ہمارے رفقاء و رفیقات کو چاہیے کہ وہ تنظیمِ اسلامی کا موازنہ کسی اور جماعت یا تحریک سے نہ کریں۔ جس طرح غالب نے کہا تھا:

ہیں اور بھی دنیا میں سخنور بہت اچھے

کہتے ہیں کہ غالب کا ہے اندازِ بیاں اور

اسی طرح تنظیمِ اسلامی اپنے قیام کی وجوہات، اپنی فکر، مقاصد، نصب العین اور طریقہ کار کے اعتبار سے ایک منفرد جماعت ہے۔ اس سلسلہ میں ہمارے ہر رفیق اور رفیقہ کو مندرجہ ذیل تین کتابیں بار بار پڑھتے رہنا چاہیے:

☆ عزمِ تنظیم

☆ تنظیمِ اسلامی کا تاریخی پس منظر

☆ تنظیمِ اسلامی کا تعارف

8- میں خاص طور پر رفیقات کو نصیحت کروں گا کہ وہ مردوں کے ساتھ دینی فرائض کی ادائیگی میں بھرپور تعاون کریں۔ اُن کے کام کا اولین میدان گھر ہے۔ گھر میں اپنے شوہر، محرم مردوں اور اولاد کے حوالے سے حضرت خنساءؓ کی مثال یاد رکھیں جنہوں نے اپنے چار بیٹوں کی مجاہدانہ تربیت کی، اُن کے اندر شوقِ شہادت پیدا کیا اور جنگِ قادسیہ میں خود ساتھ لے جا کر اللہ کی راہ میں قربان کر دیا۔ پھر جو خواتین باصلاحیت ہیں اور جن کے

لیے ممکن ہو، وہ گھر سے باہر بھی شریعت کی طے کردہ حدود میں خدمتِ دین کا کام انجام دیں۔ قرآن حکیم خیر و شر دونوں کے فروغ کے حوالے سے خواتین کا ذکر مردوں کے ساتھ متوازی اسلوب میں کرتا ہے۔ سورہ توبہ آیت ۶۷ میں منافق مردوں کے ساتھ منافق خواتین کا تذکرہ اس طرح کیا گیا :

الْمُنْفِقُونَ وَالْمُنْفِقَاتُ بَعْضُهُمْ مِّنْ بَعْضٍ يَأْمُرُونَ بِالْمُنْكَرِ وَيَنْهَوْنَ  
عَنِ الْمَعْرُوفِ وَيَقْبِضُونَ أَيْدِيَهُمْ نَسُوا اللَّهَ فَنَسِيَهُمْ إِنَّ الْمُنْفِقِينَ  
هُمُ الْفٰسِقُونَ ﴿٦٧﴾

”منافق مرد اور منافق عورتیں ایک دوسرے ہی میں سے ہیں۔ برائی کا حکم دیتے ہیں اور نیکی سے روکتے ہیں اور اپنے ہاتھوں کو بند رکھتے ہیں (یعنی بخل کرتے ہیں) انہوں نے اللہ کو بھلا دیا تو اللہ نے انہیں نظر انداز کر دیا۔ بے شک منافقین ہیں ہی فاسق“۔

اسی سورہ کی آیت ۱۷ میں مومن مردوں کے ساتھ مومن خواتین کا ذکر ان الفاظ میں کیا گیا:

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ  
وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ  
وَرَسُولَهُ ط أُولَٰئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ ﴿١٧﴾

”مومن مرد اور مومن عورتیں ایک دوسرے کے ساتھی ہیں۔ نیکی کا حکم دیتے ہیں اور برائی سے روکتے ہیں اور نماز قائم کرتے ہیں اور زکوٰۃ ادا کرتے ہیں اور اطاعت کرتے ہیں اللہ اور اُس کے رسول ﷺ کی۔ عنقریب اللہ ان پر رحم فرمائے گا۔ بیشک اللہ زبردست ہے کمالِ حکمت والا“۔

حرفِ آخر :

آخر میں، میں کہوں گا کہ ہمیں ”دینی فرائض کا جامع تصور“ اور ”منہج انقلابِ نبوی ﷺ“ کو

ہمیشہ پیش نظر رکھنا چاہیے، ان کی روشنی میں اپنی کوششوں کا تنقیدی جائزہ لیتے رہنا چاہیے اور کوتاہیوں کی اصلاح کرتے رہنا چاہیے۔ ”اُس کی امیدیں قلیل، اُس کے مقاصد جلیل“ کے مصداق نتائج کی پرواہ کیے بغیر، ذہنائنا کامیوں کے لیے تیار رہتے ہوئے خالصتاً رضائے الہی اور نجاتِ اخروی کے حصول کے لیے تن من دھن لگا کر دینی فرائض کی ادائیگی کا اہتمام کرتے رہنا چاہیے۔ ہمیں نہ دائیں بائیں کے جزوی کاموں کو دیکھ کر متاثر ہونا چاہیے اور نہ ہی اپنی قلتِ تعداد سے مایوس ہونا چاہیے۔ ”قَلِيلٌ مِّنْ عِبَادِيَ الشَّكُورُ“ (میرے بندوں میں سے کم ہی ہیں جو شکر گزار ہوتے ہیں۔ سب: ۱۳) کے مصداق ابتداء میں انقلابی تحریک کا ساتھ دینے والے ہمیشہ کم ہی ہوتے ہیں۔ مکی دور میں نبی اکرم ﷺ کو ۱۳ برس کی محنت شاقہ کے نتیجے میں بمشکل سویا سویا سوسا سوسا تھی میسر آئے لیکن جب کٹھن مراحل کے بعد فتوحات کا دور آیا تو لوگ فوج در فوج دائرہ اسلام میں داخل ہونے لگے۔ میری دعا ہے کہ

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً  
إِنَّكَ أَنْتَ الْوَهَّابُ - آمین!

## اے کاش میں ملتا اپنے بھائیوں سے!

”اے کاش میں ملتا اپنے بھائیوں سے!“

صحابہؓ نے عرض کیا اے اللہ کے رسول ﷺ کیا ہم آپ ﷺ کے بھائی اور ساتھی نہیں ہیں؟ آپ ﷺ نے فرمایا کیوں نہیں! لیکن یہ وہ لوگ ہوں گے جو تمہارے بعد آئیں گے، مجھ پر ایسے ایمان لائیں گے جیسے تم ایمان لائے ہو اور میری اُسی طرح تصدیق کریں گے جیسے تم نے کی ہے اور اُسی طرح میری مدد کریں گے جیسے تم نے کی ہے، تو اے کاش میں ملتا اپنے بھائیوں سے!“ (مسند ابن ابی شیبہ)

# قرآن میڈیا پلیئر

مدرسین اور شائقین علوم قرآنی کے لیے خوشخبری

☆ چار مدرسین کے صوتی تراجم :

- ڈاکٹر اسرار احمد - حافظ عارف سعید

- انجینئر نوید احمد - شجاع الدین شیخ

☆ خوبصورت قرآنی متن - انڈیا پاک طرز کتابت

☆ سرچ آپشنز کے ساتھ اردو، انگریزی ترجمے اور مکمل تفسیر عثمانی

☆ دو حسین قراءت

☆ متن قرآن حکیم میں تلاش کرنے کے لیے مختلف آپشنز کی سہولت (ماڈہ، لفظ اور موضوع)

ایک DVD پر دستیاب یہ سافٹ ویئر دورہ ترجمہ قرآن کی نشستوں میں بیان کیے گئے ترجمہ قرآن اور مختصر تشریح کی آڈیو ریکارڈنگ پر مشتمل ہے جس میں بنیادی طور پر قرآنی آیت کے ساتھ صوتی ترجمہ اور تشریح کو منسلک کیا گیا ہے۔ یعنی اسکرین پر نظر آنے والی کسی بھی آیت پر ڈبل کلک کرنے سے آپ اس آیت کا ترجمہ اور تشریح مختلف مدرسین کی زبانی سن سکیں گے۔

تیار کردہ: شعبہ آئی ٹی، قرآن اکیڈمی، کراچی

[www.quranmediaplayer.com](http://www.quranmediaplayer.com)

[support@quranmediaplayer.com](mailto:support@quranmediaplayer.com)

# تنظیم اسلامی

مروجہ مفہوم کے اعتبار سے  
نہ کوئی سیاسی جماعت ہے نہ مذہبی فرقہ  
بلکہ ایک

## اسلامی انقلابی جماعت ہے

جو اولاً پاکستان میں اور بالآخر ساری دنیا میں  
دین حق یعنی اسلام کو غالب یا بالفاظ دیگر

## نظام خلافت

قائم کرنا چاہتی ہے۔

امیر: حافظ عاکف سعید